

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

మహాదేవ కృతం

॥ శ్రీవరాహాకవచమ్ ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ శ్రీవరాహకవచమ్ ॥

ఆద్యం రంగమితి ప్రోక్తం విమానం రంగ సంజ్ఞితం |
శ్రీముష్ణం వేంకటాద్రిం చ సాశగ్రామం చ నైమిశం ॥

తోయాద్రిం పుష్కరం చైవ నరనారాయణాశ్రమం |
అష్టా మే మూర్తయః సంతి స్వయం వ్యక్తా మహీతలే ॥

శ్రీ సూతః

శ్రీరుద్రముఖ నిర్ణీత మురారి గుణసత్కథా |
సంతుష్టా పార్వతీ ప్రాహ శంకరం లోకశంకరం ॥ 1 ॥

శ్రీ పార్వతీ ఉవాచ

శ్రీముష్ణేశస్య మాహాత్మ్యం వరాహస్య మహాత్మనః |
శ్రుత్వా తృప్తిర్న మే జాతా మనః కౌతూహలాయతే |
శ్రోతుం తద్దేవ మాహాత్మ్యం తస్మాత్ వర్ణయ మే పునః ॥ 2 ॥

శ్రీ శంకర ఉవాచ

శృణు దేవి ప్రవక్ష్యామి శ్రీముష్ణేశస్య వైభవం |
యస్య శ్రవణ మాత్రేణ మహాపాపైః ప్రముచ్యతే |
సర్వేషామేవ తీర్థానాం తీర్థ రాజోఽభిధీయతే ॥ 3 ॥

నిత్య పుష్కరిణీ నామ్ని శ్రీముష్ణే యా చ వర్తతే |

జాతా శ్రమాపహా పుణ్యా వరాహా శ్రమ వారిణా ॥ 4 ॥

విష్ణోరంగుష్ఠ సంస్పర్శాత్ పుణ్యదా ఖలు జాహ్నవీ |

విష్ణోః సర్వాంగసంభూతా నిత్యపుష్కరిణీ శుభా ॥ 5 ॥

మహానదీ సహస్రేణ నిత్యదా సంగతా శుభా |
సకృత్ స్నాత్వా విముక్తాఘః సద్యో యాతి హరేః పదం || 6 ||

తస్యో ఆగ్నేయ భాగే తు అశ్వత్థచ్ఛాయయోదకే |
స్నానం కృత్వా పిప్పలస్య కృత్వా చాపి ప్రదక్షిణం || 7 ||

దృష్ట్వా శ్వేతవరాహం చ మాసమేకం నయేద్యది |
కాలమృత్యుం వినిర్జిత్య శ్రియా పరమయా యుతః || 8 ||

ఆధివ్యాధి వినిర్ముక్తో గ్రహపీడావివర్జితః |
భుక్త్వా భోగాననేకాంశ్చ మోక్షమంతే వ్రజేత్ ధ్రువం || 9 ||

అశ్వత్థమూలేఽర్కవారే నిత్య పుష్కరిణీ తటే |
వరాహకవచం జప్త్వా శతవారం జితేంద్రియః || 10 ||

క్షయాపస్మారకుష్ఠాద్యైః మహారోగైః ప్రముచ్యతే |
వరాహకవచం యస్తు ప్రత్యహం పఠతే యది || 11 ||

శత్రు పీడావినిర్ముక్తో భూపతి త్వమవాప్నుయాత్ |
లిఖిత్వా ధారయేద్ యస్తు బాహుమూలే గలేఽథ వా || 12 ||

భూత ప్రేత పిశాచాద్యాః యక్ష గంధర్వ రాక్షసాః |
శత్రవో ఘోరకర్మాణో యే చాన్యే విష జంతవః |
నష్ట దర్పా వినశ్యంతి విద్రవంతి దిశో దశ || 13 ||

శ్రీ పార్వతీ ఉవాచ
తత్ బ్రూహి కవచం మహ్యం యేన గుప్తో జగత్త్రయే |
సంచరేత్ దేవవన్మర్త్యః సర్వశత్రువిభీషణః |
యేనాప్నోతి చ సామ్రాజ్యం తన్నే బ్రూహి సదాశివ || 14 ||

శ్రీ శంకర ఉవాచ

శృణు కల్యాణి వక్ష్యామి వారాహకవచం శుభం |
యేన గుప్తో లభేన్మర్త్యో విజయం సర్వ సంపదం || 15 ||

అంగ రక్షా కరం పుణ్యం మహాపాతక నాశనం |
సర్వరోగ ప్రశమనం సర్వదుర్గ్రహ నాశనం || 16 ||

విషాభిచార కృత్యాది శత్రుపీడా నివారణం |
నోక్తం కస్యాపి పూర్వం హి గోప్యత్ గోప్యతరం యతః || 17 ||

వరాహేణ పురా ప్రోక్తం మహ్యం చ పరమేష్ఠినే |
యుద్ధేషు జయదం దేవి శత్రుపీడా నివారణం || 18 ||

వరాహకవచాత్ గుప్తో నాశుభం లభతే నరః |
వరాహకవచస్యాస్య ఋషిర్భ్రహ్మ ప్రకీర్తితః || 19 ||

ఛందోఽనుష్టుప్ తథా దేవో వరాహో భూపరిగ్రహః |
ప్రక్షాల్య పాదౌ పాణీ చ సమ్యగాచమ్య వారిణా || 20 ||

కృత స్వాంగ కర న్యాసః సపవిత్ర ఉదజ్ముఖః |
ఓం భూర్భూవః సువరితి నమో భూపతయేఽపి చ || 21 ||

నమో భగవతే పశ్చాత్ వరాహాయ నమస్తథా |
ఏవం షడంగం న్యాసం చ న్యసేదంగులిషు క్రమాత్ || 22 ||

నమః శ్వేతవరాహాయ మహాకోలాయ భూపతే |
యజ్ఞాంగాయ శుభాంగాయ సర్వజ్ఞాయ పరాత్మనే || 23 ||

స్రవ తుండాయ ధీరాయ పరబ్రహ్మ స్వరూపిణే |
వక్ర దంష్ట్రాయ నిత్యాయ నమోఽంతైర్నామభిః క్రమాత్ || 24 ||

అంగులీషు న్యసేద్ విద్వాన్ కరపృష్ఠ తలేష్వపి |
ధ్యాత్వా శ్వేత వరాహం చ పశ్చాత్ మంత్ర ముదీరయేత్ || 25 ||

ఓం శ్వేతం వరాహవపుషం క్షితిముద్ధరంతం
శంఘారిసర్వ వరదాభయ యుక్త బాహుం |
ధ్యాయేన్నిజైశ్చ తనుభిః సకలైరుపేతం
పూర్ణం విభుం సకల వాంఛిత సిద్ధయేఽజం || 26 ||

వరాహః పూర్వతః పాతు దక్షిణే దండకాంతకః |
హిరణ్యాక్షహరః పాతు పశ్చిమే గదయా యుతః || 27 ||

ఉత్తరే భూమిహృత్ పాతు అధస్తాద్ వాయు వాహనః |
ఊర్ధ్వం పాతు హృషీకేశో దిగ్విదిక్షు గదాధరః || 28 ||

ప్రాతః పాతు ప్రజానాథః కల్పకృత్ సంగమేఽవతు |
మధ్యాహ్నే వజ్రకేశస్తు సాయాహ్నే సర్వపూజితః || 29 ||

ప్రదోషే పాతు పద్మాక్షో రాత్రౌ రాజీవలోచనః |
నిశింధ్ర గర్వహో పాతు పాతూషః పరమేశ్వరః || 30 ||

అటవ్యామగ్రజః పాతు గమనే గరుడాసనః |
స్థలే పాతు మహాతేజాః జలే పాత్వవనీ పతిః || 31 ||

గృహే పాతు గృహాధ్యక్షః పద్మనాభః పురోఽవతు |
ఝిల్లికా వరదః పాతు స్వగ్రామే కరుణాకరః || 32 ||

రణాగ్రే దైత్యహో పాతు విషమే పాతు చక్రభృత్ |
రోగేషు వైద్యరాజస్తు కోలో వ్యాధిషు రక్షతు || 33 ||

తాపత్రయాత్ తపో మూర్తిః కర్మపాశాచ్ఛ విశ్వకృత్ |
క్షేశకాలేషు సర్వేషు పాతు పద్మాపతిర్విభుః || 34 ||

హిరణ్యగర్భసంస్తుత్యః పాదౌ పాతు నిరంతరం |
గుల్ఫౌ గుణాకరః పాతు జంఘే పాతు జనార్దనః || 35 ||

జానూ చ జయకృత్ పాతు పాతూరూ పురుషోత్తమః |
రక్తాక్షో జఘనే పాతు కటిం విశ్వంభరోఽవతు || 36 ||

పార్శ్వే పాతు సురాధ్యక్షః పాతు కుక్షిం పరాత్పరః |
నాభిం బ్రహ్మపితా పాతు హృదయం హృదయేశ్వరః || 37 ||

మహాదంష్ట్రః స్తనౌ పాతు కంఠం పాతు విముక్తిదః |
ప్రభంజన పతిర్బాహూ కరౌ కామపితాఽవతు || 38 ||

హస్తౌ హంసపతిః పాతు పాతు సర్వాంగులీర్హరిః |
సర్వాంగశ్చిబుకం పాతు పాతోష్ఠౌ కాలనేమిహా || 39 ||

ముఖం తు మధుహా పాతు దంతాన్ దామోదరోఽవతు |
నాసికామవ్యయః పాతు నేత్రే సూర్యేందులోచనః || 40 ||

ఫాలం కర్మఫలాధ్యక్షః పాతు కర్ణౌ మహారథః |
శేషశాయీ శిరః పాతు కేశాన్ పాతు నిరామయః || 41 ||

సర్వాంగం పాతు సర్వేశః సదా పాతు సతీశ్వరః |
ఇతీదం కవచం పుణ్యం వరాహస్య మహాత్మనః || 42 ||

యః పఠేత్ శృణుయాద్వాపి తస్య మృత్యుర్వివశ్యతి |
తం నమస్యంతి భూతాని భీతాః సాంజలిపాణయః || 43 ||

రాజదస్యుభయం నాస్తి రాజ్య భ్రంశో న జాయతే |
యన్నామ స్మరణాత్ భీతాః భూత వేతాళ రాక్షసాః || 44 ||

మహారోగాశ్చ నశ్యంతి సత్యం సత్యం వదామ్యహం |
కంఠే తు కవచం బద్ధ్వా వంధ్యా పుత్రవతీ భవేత్ || 45 ||

శత్రుసైన్య క్షయ ప్రాప్తిః దుఃఖప్రశమనం తథా |
ఉత్పాత దుర్నిమిత్తాది సూచితారిష్ట నాశనం || 46 ||

బ్రహ్మవిద్యాప్రబోధం చ లభతే నాత్ర సంశయః |
ధృత్వేదం కవచం పుణ్యం మాంధాతా పరవీరహా || 47 ||

జిత్వా తు శాంబరీం మాయాం దైత్యేంద్రానవధీత్ క్షణాత్ |
కవచేనావృతో భూత్వా దేవేంద్రోఽపి సురారిహా || 48 ||

భూమ్యోపదిష్టకవచ ధారణాన్ నరకోఽపి చ |
సర్వావధ్యో జయీ భూత్వా మహతీం కీర్తిమాప్తవాన్ || 49 ||

అశ్వత్థమూలేఽర్కవారే నిత్య పుష్కరిణీతటే |
వరాహకవచం జప్త్వా శతవారం పఠేద్యది || 50 ||

అపూర్వరాజ్య సంప్రాప్తిం నష్టస్య పునరాగమం |
లభతే నాత్ర సందేహః సత్యమేతన్మయోదితం || 51 ||

జప్త్వా వరాహ మంత్రం తు లక్షమేకం నిరంతరం |
దశాంశం తర్పణం హోమం పాయసేన ఘృతేన చ || 52 ||

కుర్వాన్ త్రికాల సంధ్యాసు కవచేనావృతో యది |
భూమండలాధిపత్యం చ లభతే నాత్ర సంశయః || 53 ||

ఇదముక్తం మయా దేవి గోపనీయం దురాత్మనాం |
వరాహ కవచం పుణ్యం సంసారార్ణవ తారకం || 54 ||

మహాపాతక కోటిఘ్నం భుక్తిముక్తి ఫలప్రదం |
వాచ్యం పుత్రాయ శిష్యాయ సద్వృతాయ సుధీమతే || 55 ||

శ్రీ సూతః

ఇతి పత్యుర్వచః శ్రుత్వా దేవీ సంతుష్ట మానసా।
వినాయక గుహా పుత్రౌ ప్రపేదే ద్వా సురాఝితౌ ॥ 56 ॥

కవచస్య ప్రభావేన లోకమాతా చ పార్వతీ।
య ఇదం శ్రుణుయాన్నిత్యం యో వా పఠతి నిత్యశః।
స ముక్తః సర్వ పాపేభ్యో విష్ణులోకే మహీయతే ॥ 57 ॥

॥ ఇతి శ్రీవరాహకవచమ్ సంపూర్ణం ॥